

# Niċċ u statwi fit-toroq ta' Birkirkara

(l-ahhar parti)

**Niċċa żghira qadima f'dan ir-rahall insibuha f'kantuniera bejn Triq l-Imrida u Triq il-Kbira. Tidher li hi niċċa li saret ma' l-istess dar fejn narawha mwaqqfa. L-istatwa ta' San Franġisk fiha xebh perfett ma' l-istatwa ta' l-istess qaddis li nsibu fi Triq Hal Gharghur u jista' jkun li hi ta' l-istess id. B'xorti tajba ghadha fl-istat originali billi qatt ma missewha biż-żebgha.**

minn Tony TERRIBILE

Fuq dar nru. 10 Triq Rigu naraw in-niċċa ta' San Tumas d'Aquino. Hi niċċa maghmula fis-seklu ghoxrin. Fuq mensola kbira li ddu nofs tond naraw żewġ pilastru li fuqhom iddur gwarniċa aktar wiesgħa u fin-niċċa arzellata naraw l-istatwa tal-qaddis liebes l-abitu Dumnikan u b'id waħda jidher jiftaħ sidru biex juri l-ittra IHS. Mid-dehra fl-imghoddi f'jum il-festa din in-niċċa kienet tiddawwal, ghax mad-dawra tagħha wiehed jista' jara l-grampuni li magħhom kienu jiddendlu d-dwal.

Niċċa ta' l-injam f'Birkirkara nsibuha fuq dar nru. 14 Sqaq San Pawl. Hi niċċa f'għieh id-Duluri mzejna bi prospettiva għamla ta' faċċata ta' knisja.

F'waħda mill-kantunieri tal-mithna ta' Birkirkara fi Triq in-Naxxar niltaqghu ma' niċċa f'għieh San Mikiel Arkanglu. L-istatwa li naraw illum m'hix originali billi din kienet ghosfrot. Bħala disinn, in-niċċa għandha żewġ pilastru li fuqhom idur friz daqsxejn għoli u gwarniċa wiesgħa. Hi niċċa oħra qadima f'dan ir-rahall.

F'kantuniera bejn Triq il-Wied u Triq Santa Tereza niltaqghu ma' l-istatwa ta' Santa Tereza t'Avila, mqiegħda fuq mensola. Hawnehkk lil din il-qaddisa, liebsa l-lisba ta' l-Ordni, narawha bil-ktieb fidha x-xellugija filwaqt li idha l-oħra tidher mghollija l fuq b'sinjal ta' predikazzjoni.

F'kantuniera bejn Triq il-Wied u Triq il-Karmnu naraw in-niċċa tal-Madonna tal-Karmnu. Hi niċċa kbira li ddu nofs tond mal-kantuniera b'kolonna tonda fuq kull naħa. Dawn il-kolonna narawhom mistrieħa fuq mensola għamla ta' anglu. Fuq dawn il-kolonna naraw frontispizju nofs miftuħ. L-istatwa tal-Madonna, għalkemm niegħsa minn ċerti movimenti, hi devota. Quddiemha għad għandha fanal tal-hadid li darba kien jinxteghel b'sinjal ta' qima. Hi niċċa mzejna wkoll bl-indulgenzi mogħtija mill-Isqof Gaetano Pace Forno.

Fl-istess Triq il-Wied, bejn djar 40 u 41 insibu niċċa f'għieh id-Duluri. Hi niċċa kbira, devota u miżmuma tajjeb min-nies ta' dawn l-inhawi.

Din in-niċċa għamlet żmien twil vojta u mitluqa sakemm tpoġġiet fiha din l-istatwa tad-Duluri u din mill-ewwel saret centru ta' devozzjoni l-aktar fil-festa tad-Duluri.

Faċċata ta' din in-niċċa naraw niċċa oħra dedikata lil Marija Immakulata. Hi niċċa oħra qadima f'dan ir-rahall imzejna b'bordura li ddu nofs tond magħha.

F'tit passi l bogħod naraw in-niċċa ta' San Ġuzepp. Mix-xogħol tidher li hi niċċa maghmula fl-ewwel snin tas-seklu ghoxrin u l-Arcisqof Pietro Pace kien ta indulgenzi għal min jitlob quddiem ix-xbieha ta' dan il-qaddis, li llum m'għadhiex teżisti u n-niċċa hi vojta. Fl-imghoddi din in-niċċa kienet ferm għal qalb in-nies ta' l-inhawi u kienet tinxteghel kollha ghax mad-dawra tagħha għadhom jidhru l-grampuni li magħhom kienu jiddendlu dawn id-dwal.

Niċċa oħra tal-Madonna tal-Karmnu nsibuha fuq dar nru. 23 Triq l-Imrieħel. Fuq kull naħa tan-niċċa naraw dekorazzjoni tiela' l fuq minn fuq il-gwarniċun li tibra minn max-xifer tan-niċċa. Minn fuq it-truf ta' dawn iż-żewġ dekorazzjonijiet iddur gwarniċa li fin-nofs tagħha din iddur nofs tond mal-forma tan-niċċa. Hi niċċa li tidher li taf il-bidu tagħha fis-seklu ghoxrin. Quddiemha darba keħħa wkoll il-fanal ghax għadha tidher il-holqa tiegħu.

Fuq dar nru. 71 Triq il-Knisja l-Qadima niltaqghu ma' żewġ niċċe li jmorru lura għat-tieni nofs tas-seklu dsatax. Dawn huma n-niċċe tal-Madonna tal-Karmnu u ta' Sant'Elena. In-niċċe għandhom l-istess stil u saru fl-istess żmien. It-tnejn keħħom il-fanal quddiemhom. Dak tal-Madonna tal-Karmnu għadu hekk filwaqt li l-ieħor għadu jidher il-brazz tiegħu. L-istatwa tal-Madonna tal-Karmnu fiha xogħol tabilhaqq artistiku. Hi statwa hajja, b'xogħol irfinut u l-iskultur li għamliha ha l-inspirazzjoni tiegħu mill-istatwa tal-Madonna tal-Karmnu taż-Zurrieq. Taħt din



In-niċċa kbira ta' l-erwieħ magħrufa bħala 'Ta' l-Infetti' li tinsab fl-inhawi ta' l-Imrieħel

in-niċċa naqraw li fid-9 ta' Ġunju 1868 ingħataw l-indulgenzi għal min jitlob quddiemha.

L-istatwa ta' Sant'Elena hi anqas movimentata iżda hi originali u l-iskultur tagħha ma kkupjax l-istatwa tal-parroċċa iżda kien originali fil-pożizzjoni tagħha. Mad-dawra ta' din in-niċċa wiehed josserva bosta grampuni bħala tifkira ta' meta fl-imghoddi f'jum Sant'Elena din in-niċċa kienet tiddawwal.

Niċċa oħra ta' San Ġuzepp insibuha fuq dar nru. 47 Triq l-Imrieħel. Hi niċċa li tidher li saret fl-ewwel snin tas-seklu ghoxrin u fl-1908 l-Arcisqof Pietro Pace kien ta indulgenzi għal min jitlob quddiem din ix-xbieha.

Niċċa qadima, waħda mill-eqdem u fl-istess hin originali hi mwaqqfa f'għieh l-Erwieħ tal-Purgatorju fi Triq l-Imrieħel. Dawn l-inhawi huma magħrufa bħala "L-Infetti". Ghidna li hi niċċa originali għal bosta ragunijiet. Hi mibnija fuq ċint għoli li fuq ix-xellug tiegħu fih tmien targiet biex wiehed ikun jista' jidhol fin-niċċa. Din in-niċċa fiha erba' faċċati b'żewġ pilastru ta' stil Doriku fuq kull naħa. Fuq dawn il-pilastru jduru għamlet differenti ta' gwarniċi. Il-faċċata hi mzejna bi frontispizju b'żewġ erwieħ waħda fuq kull naħa filwaqt li s-saqaf ta' din in-niċċa għandu għamla ta' koppla fin-nofs. Hi niċċa b'disinn originali.

Statwa oħra ta' Sant'Elena nsibuha fuq ċinta ta' bejt tad-dar nru. 16 Triq Fleur de Lys filwaqt li faċċata tagħha, f'kantuniera ma' Triq il-Kollegġjata nsibu l-istatwa ta' Marija Assunta. In-niċċa ta' din l-istatwa tfašslet b'mod li ddu nofs tond mal-gwarniċa. Hi mzejna b'pilastru u kontro pilastru ta' stil Doriku fuq kull naħa. L-istatwa ta' l-Assunta tidher skulturata fqagħda tabilhaqq sabiha b'mod speċjali l-pożizzjoni tal-par idejn tagħha mghollija l fuq.

Niċċa oħra tal-Madonna tal-Karmnu narawha fuq dar nru. 5 Triq Mannarino. Din hi niċċa oħra maghmula fis-seklu ghoxrin. L-istatwa tal-Madonna ma tantx hi komuni billi hi liebsa l-lisba Karmelitana u bil-kuruna fuq rasha bħala r-Regina tal-Karmeli.

San Ġuzepp għandu niċċa oħra f'Birkirkara fuq dar nru. 29 Triq Fleur de Lys. Din in-niċċa hi wkoll frott tas-seklu ghoxrin u l-indulgenzi għal min jitlob quddiemha ngħataw mill-

Arcisqof Monsinjur Pietro Pace.

In-niċċa hi ta' stil dejjaq u mzejna bil-pilastru fuq kull naħa. Skond din in-niċċa l-istatwa riedet tkun iżgħar ghax ma' l-ewwel daqqa t'għajn wiehed mill-ewwel jinduna li din l-istatwa hi kbira skond in-niċċa.

Fi Triq il-Qasab niltaqghu ma' bini li hu qadim hafna. Miegħu nsibu żewġ niċċe u dawn jinsabu fuq djar 59 u 60. Huma żewġ niċċe żgħar waħda ta' San Mikiel u l-oħra ta' Sant'Elena. In-niċċa ta' San Mikiel fiha xogħol tabilhaqq superjuri għall-oħra u l-istess jista' jingħad għall-istatwa tal-qaddis.

Niċċa magħrufa billi qiegħda f'pożizzjoni tajba hi dik li nsibu f'kantuniera bejn Triq Fleur de Lys u Triq Psaila. Hi niċċa f'għieh San Ġwann il-Battista. Għandha stil sabiħ, imzejna b'kolonna fuq kull naħa. Fuqhom iddur gwarniċa li qiegħda sservi bħala bażi għad-dekorazzjoni taċ-ċelu. Dan ukoll għandu stil originali billi hu magħmul għamla ta' umbrellun bażilikal. L-istatwa ta' San Ġwann il-Battista fiha xogħol mirqum ta' skultura. Dan wiehed jista' jara faktar minn parti waħda ta' l-istatwa l-iżjed fid-dettalji ta' l-anatomija tas-sider mikxuf tal-qaddis. Harsa min-naħa tax-xellug jara l-majestrija ta' l-iskultur li hadimha. M'hix xi niċċa qadima wisq ghax tidher li saret fl-ewwel snin tas-seklu ghoxrin. B'xorti tajba għadha fl-istat originali tagħha.

Ix-xbieha l-oħra li se naraw m'hix f'niċċa iżda riliev kbir u sabiħ ta' Marija Addolorata li jinsab fuq dar nru. 58 Triq Fleur de Lys. L-Arcisqof Dom Mauro Caruana, fl-1934 kien ta indulgenzi għal min jitlob quddiem din ix-xbieha. L-espressjoni tal-wieċ imnikket tal-Madonna u l-finezza tax-xogħol li fih huma l-isbah eżempji ta' skultur tajjeb.

Statwa oħra ta' Sant'Elena f'Birkirkara nsibuha fin-niċċa li tinsab fuq dar nru. 380 Triq Fleur de Lys. Hi niċċa li tmur lura lejn l-ewwel snin tas-seklu ghoxrin. Hi arzellata b'mod sabiħ li gwarniċa nofs tond mad-dawra tagħha filwaqt li fil-parti t'isfel naraw mensola li ddu nofs tond. Hi hasra iżda li bħala niċċa ma tantx hi miżmuma tajjeb.

Niċċa oħra tal-Madonna f'Birkirkara nsibuha fuq dar nru. 79B Triq Fleur de Lys. Din hi dedikata lill-Madonna tar-Rużarju u hi mibnija fuq gwarniċa wiesgħa li minn fuqha jtitlghu l-pilastru u l-kontro pilastru ta' stil Korint fuq kull naħa. Fuqhom iduru tliet gwarniċi irqaq u bejn l-ahhar waħda, u gwarniċa wiesgħa idur il-friz.

In-niċċa tingħalaq bi frontispizju magħmul minn żewġ skrataċ mibruma.

Bħalha niċċa fiha xogħol u disinn sabiħ, iżda mhux l-istess jista' jingħad għall-istatwa li hi niegħsa minn xogħol artistiku.

Viċin din in-niċċa, f'kantuniera bejn Triq Fleur de Lys u Triq Sant'Antnin niltaqghu ma' niċċa f'għieh Sant'Antnin ta' Padova. Hi għolja hax-il filata. Fuq kull naħa tagħha naraw mensola li dawn jingħaqdu mal-mensola ta' taħt l-istatwa permezz ta' gwarniċa wiesgħa. Fuq kull mensola titla' kolonna li fuqhom idur il-friz u l-frontispizju nofs miftuħ. Hi niċċa li tidher li saret lejn tmien is-seklu dsatax u l-bidu tas-seklu ghoxrin. L-istatwa hi dettaljata iżda iebes fl-istil tagħha.

L-istess stil ta' niċċa hi l-oħra li tinsab f'tit metri biss 'il bogħod minnha. Hi niċċa f'għieh il-Madonna tal-Karmnu u mzejna wkoll bl-indulgenzi mogħtija mill-Arcisqof Monsinjur Pietro Pace. Din tinsab f'kantuniera bejn Triq Brighella u Triq Fleur de Lys. L-istatwa tal-Madonna m'hix originali billi jeżistu bosta kopji tagħha fi bliet u rhula oħra f'dawn il-gzejjer.

L-ahhar niċċa li se naraw f'Birkirkara tinsab fuq dar nru. 114, Triq Fleur de Lys. Id-dar li magħha naraw din in-niċċa nbniat fl-1902 u din in-niċċa tidher li saret ukoll f'dawk iż-żminijiet. Hi niċċa għolja tmien filati, b'pilastru ta' stil Doriku fuq kull naħa. L-iskultur li hadem din l-istatwa ha l-inspirazzjoni tiegħu mill-pittura ta' Murillo. B'xorti tajba quddiemha għad għandha wkoll il-fanal li fl-imghoddi kien jinxteghel fil-jiem tal-festi tal-Madonna. ♦